

Azərbaycan Respublikası Nazirlər Kabinetinin  
2019-cu il 17 dekabr tarixli 478 nömrəli Qərarı ilə  
təsdiq edilmişdir.

## **2 nömrəli əlavə**

### **Dərc olunmuş iddia sənədinin materialları ilə tanışlıq**

#### **Q A Y D A S I**

1. Bu Qayda "Patent haqqında" Azərbaycan Respublikası Qanununun (bundan sonra - Qanun) 30-cu maddəsinin 5-ci hissəsinə uyğun olaraq hazırlanmışdır və ixtira, faydalı model və sənaye nümunəsinin qeydiyyatı ilə bağlı iddia sənədinə dair məlumat dərc edildikdən sonra iddia sənədinin materialları ilə tanışlıq qaydasını müəyyən edir.
2. Azərbaycan Respublikasının Əqli Mülkiyyət Agentliyinə (bundan sonra - Agentlik) daxil olan iddia sənədlərinin ekspertizası Agentliyin tabeliyində olan Patent və Əmtəə Nişanlarının Ekspertizası Mərkəzi (bundan sonra - Ekspertiza Mərkəzi) tərəfindən həyata keçirilir və ekspertizanın nəticələrinə dair ekspert rəyi baxılmaq üçün həmin Mərkəzin Müşahidə Şurasına təqdim olunur.
3. Müşahidə Şurası iddia sənədində göstərilən obyektin Qanunun 29-cu maddəsinin 3-cü hissəsinə uyğunluğu barədə qərar qəbul etdikdə, iddia sənədinə dair məlumatlar Qanunun 30-cu maddəsi ilə müəyyən edilmiş tələblər nəzərə alınmaqla, Agentliyin "Sənaye mülkiyyəti" bülletenində dərc edilir.
4. Agentlik ixtira və faydalı model barədə iddia sənədi daxil olduğu tarixdən ən geci 12 (on iki) ay keçənədək, sənaye nümunəsi barədə iddia sənədi isə daxil olduğu tarixdən ən geci 6 (altı) ay keçənədək iddia sənədlərinə dair məlumatların Agentliyin rəsmi bülletenində dərcini təmin edir. İddiaçının vəsatəti üzrə iddia sənədinə dair məlumat həmin obyekt üzrə sürətli ekspertizanın aparılması şərtilə ekspertizanın nəticəsi müsbət olduqda göstərilən tarixdən tez də dərc edilə bilər. Bu halda, "İxtira, faydalı model, sənaye nümunəsi, əmtəə nişanları və coğrafi göstəricilərin hüquqi mühafizəsi sahəsində göstərilən xidmətlərin siyahısı və həmin xidmətlərə görə Azərbaycan Respublikasının Əqli Mülkiyyət Agentliyinə ödəniləcək haqların məbləğləri"nin təsdiq edilməsi barədə" Azərbaycan Respublikası Nazirlər Kabinetinin 2019-cu il 27 may tarixli 247 nömrəli Qərarı (bundan sonra - Qərar) ilə müəyyən edilmiş məbləğdə və qaydada Agentliyin hesabına haqq ödənilməlidir.
5. İddia sənədinə dair məlumat dərc olunduqdan sonra marağı olan istənilən şəxsin iddia sənədinin materialları ilə Qərarla müəyyən edilmiş məbləğlərdə haqq ödəməklə tanış

olmaq, habelə müvafiq ixtira, faydalı model və sənaye nümunəsinin təsvirini, çertyojlarını, rəsmlərini və fotosəkillərinin surətlərini əldə etmək hüququ vardır.

6. İddia sənədi ilə tanışlıq və onun surətinin verilməsi üçün iddia sənədi üzrə marağı olan istənilən şəxs Agentlik tərəfindən müəyyən edilən ərizə nümunəsini doldurmalıdır.

7. Ərizə elektron qaydada və ya poçt vasitəsilə göndərilə, yaxud birbaşa Agentliyə təqdim oluna bilər.

8. Ərizə Agentliyə daxil olduğu tarixdən etibarən 5 (beş) iş günündən gec olmayaraq, ekspertlər tərəfindən aşağıdakılar dəqiqləşdirilir:

8.1. iddia sənədinin materialları ilə tanışlıq üçün qanunvericiliklə müəyyən edilmiş məbləğdə haqqın ödənilib-ödənilmədiyi;

8.2. ərizənin iddiaçı tərəfindən geri götürülməmiş, yaxud haqqında məlumatın dərc edildiyi tarixdə geri götürülmüş hesab edilməmiş iddia sənədinin dərcindən sonra verilib-verilmədiyi;

8.3. tanışlıq üçün tələb edilən sənədin (sənədlərin) iddia sənədinin tərkibində olub-olmadığı.

9. İddia sənədi ilə tanışlıq Ekspertiza Mərkəzində ekspertin iştirakı ilə həyata keçirilir.

10. İddia sənədi ilə tanışolma tarixi ərizədə göstərməlidir. Sənədlərlə tanışlıq ərizədə göstərilən tarixdən sonra ərizəçinin xahişi ilə 3 (üç) aydan çox olmayan müddətə təxirə salına bilər.

11. İddia sənədi ilə tanışlıqdan sonra ərizəçi onun xahişinin təmin olunduğu barədə ərizənin müvafiq qrafasında " \_\_\_\_\_ il tarixində saat \_\_\_\_\_  
\_\_\_\_\_ aid \_\_\_\_\_ nömrəli  
(ixtiranın, faydalı modelin, sənaye nümunəsinin adı)

iddia sənədi üzrə dərc edilmiş materiallarla tanış oldum" qeydini yazır və imzalayır.

12. Ərizəçi dərc olunmuş iddia sənədinin surətini (surətlərini) əldə etmək istədikdə, bunu ərizəsində göstərməlidir. Bu halda tanışlıq üçün tələb olunan sənədin (sənədlərin) surətinin vərəqləri Ekspertiza Mərkəzində icraçı tərəfindən ardıcılıqla tikilir, nömrələnir və hər bir səhifə Ekspertiza Mərkəzinin möhürü və ekspertin imzası ilə təsdiqlənir.

13. Tələb olunan sənəd bir səhifədən ibarət olduqda, bu barədə sənədin surətində "Sənədin surəti bir vərəqdən ibarətdir" qeydi yazılır.

14. Sənədin surətinin təqdim edilməsinə dair ərizəçinin xahişi təmin edildiyi halda, sənədin surəti müşayiətəddici məktubla birlikdə ərizəçiyə təqdim olunur (göndərilir).

15. İddia sənədi ilə tanışlıq mümkün olmadıqda və ya tələb olunan sənəd (sənədlər) iddia sənədinin tərkibində olmadıqda, bu Qaydanın 5-ci hissəsinə uyğun olaraq ərizəçi tərəfindən ödənilmiş haqq geri qaytarılır.

16. Bu Qaydanın müddəaları məxfi ixtiraya dair iddia sənədlərinə şamil edilmir.